



IL-QORTI
EWROPEA
TAL-AWDITURI

MT

Diskors

10 ta' Novembru 2020

Diskors minn Klaus-Heiner Lehne, President tal-Qorti Ewropea tal-Awdituri

Prezentazzjoni tar-Rapport Annwali 2019 tal-QEA

Kumitat għall-Kontroll tal-Baġit – Parlament Ewropew

10 ta' Novembru 2020

Id-diskors proprju jitqies bħala awtentiku.
Il-verżjoni mitkellma għandha tiegħu preċedenza.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

Sinjura President (is-Sa Hohlmeier),

Rapporteurs u Shadow Rapporteurs għall-Kwittanza,

Onorevoli Membri,

Kummissarju (Hahn),

Presidenza tal-Kunsill,

Sinjuri,

Huwa l-pjaċir tiegħi li nkun hawn flimkien mal-kollega tiegħi Tony Murphy li intom digà tafuh, iżda li għall-ewwel darba qed jingħaqad miegħi fil-kapaċità tiegħu bħala l-Membru tagħna li huwa responsabbli għar-rapport annwali.

Għall-kuntrarju ta' snin oħra, din hija **sena diffikultuża**. Bhal dejjem fl-Unjoni Ewropea tagħna, **kriżijiet kbar** iwasslu għal **passi kbar 'il quddiem** u għal innovazzjonijiet li ftit xhur qabel biss konna naħsbu hom impossibbli.

U għalhekk, filwaqt li qiegħed hawn nipprezentalkom ir-Rapport Annwali tal-Qorti tal-Awdituri għas-sena 2019, ilkoll kemm aħna għandna f'moħħna d-deċiżjonijiet u l-ftehimiet kbar li jsawru l-infiq u l-ġestjoni finanzjarja tal-UE **għas-seba' snin li ġejjin**, dwar il-QFP, u dwar Next Generation EU.

Bħala l-awditur indipendenti estern tal-Unjoni Ewropea, għamilna dak kollu li stajna biex **inkompluniprovduservizz effettiv tal-awditjar pubbliku** fl-UE minn mindu faqqgħet il-pandemija tal-Covid-19.

X'sibna?

Rigward l-infiq, aħna nistmaw li r-rata ta' żball kumplessiva baqgħet **stabbli** – minn 2,6 % għall-2018, għal **2,7 %** għall-2019. Dan il-punt ewlieni ovvjament jaħbi differenzi konsiderevoli bejn l-oqsma ta' politika.

Fil-qasam tal-**Kompetittività**, aħna stmajna zieda fir-rata ta' żball (4 %), li fil-biċċa l-kbira kienet relatata ma' spejjeż ineligibbli. Bħalma ilna ngħidu għal għadd ta' snin, is-simplifikazzjoni ulterjuri ta' regoli kumplessi dwar l-ispejjeż għall-persunal hija ċertament parti mis-soluzzjoni f'dan il-każ. Aħna rrieżaminajna wkoll awditi mwettqa kemm mill-Kummissjoni kif ukoll minn awdituri esterni li jaħdmu f'isimha – u sibna li dawn kienu biss parzjalment affidabbli – xorta għad hemm margni ċar ta' progress.

Fir-**Riżorsi Naturali**, aħna osservajna titjib li ġab il-livell ta' żball stmat għal 1,9 % li, meta jitqies flimkien ma' evidenza oħra maħruġa mis-sistema ta' kontroll, jwassalna biex nikkonkludu li l-livell ta' żball f'dan il-qasam huwa qrib is-soll ta' materjalità. Din hija **aħbar tajba**, b'mod partikolari għall-Pagamenti Diretti, li huma prinċipalment ibbażati fuq l-erja tal-art agrikola ddikjarata mill-bdiewa, li qegħdin ikomplu jkunu **ferm taħt** is-soll ta' materjalità u li jirrapprezentaw 70 %, jiġifieri maġġoranza kbira, tal-infiq taħt din l-intestatura. Madankollu, l-iżvilupp rurali, il-miżuri tas-suq, is-sajd, u l-azzjoni klimatika, li jirrapprezentaw it-30 % li jifdal tal-pagamenti taħt din l-intestatura, għadhom milquta minn żball materjali. Rigward ir-rwol estiż tal-**korpi** nazzjonali **taċ-ċertifikazzjoni** mill-2015 'il hawn, wara li wettaqna mill-ġdid xi wħud mill-awditi tagħhom, aħna qed nirrikjedu li jsir ammont ta' titjib, f'konformità mal-valutazzjoni mwettqa mill-Kummissjoni fir-rigward ta' dawn l-awditi.

Fuq l-istess linji ta' dawn l-aħħar sentejn, ma sibna l-ebda żball materjali fil-qasam tal-**Amministrazzjoni**.

Fil-**Koeżjoni**, fejn l-**awtoritajiet nazzjonali tal-awditjar** jaqdu rwol kritiku fil-qafas ta' aċċertament u ta' kontroll, aħna rrieżaminajna x-xogħol ta' 18 minn dawn l-awtoritajiet u għadna nsibu żbalji li dawn ma kinux qabdu. B'kont meħud tal-korrezzjonijiet li saru mill-awtoritajiet tal-Istati Membri, aħna stmajna li l-livell ta' żball f'dan il-qasam huwa ta' **4,4 %**, li huwa aktar baxx minn dak tas-sena l-oħra, iżda xorta waħda għadu materjali. L-iżbalji li ma kinux inqabdu mill-awtoritajiet tal-awditjar, u nuqqasijiet oħra fir-rati tal-iżball residwu rrapportati miż-żewġ DĠ tal-Kummissjoni inkarigati, id-DĠ REGIO u d-DĠ EMPL (riskju fil-waqt tal-pagament ta' 3,1 % u 2,2 % rispettivament), huma riflessi fl-istimi tal-iżball magħmula mill-**Kummissjoni**, li aħna għalhekk inqisu li huma **stmati b'mod insuffiċjenti**. Jekk l-awtoritajiet nazzjonali u l-Kummissjoni jkunu jistgħu jirrangaw din is-sitwazzjoni fis-snin li ġejjin, hemm imnejn li aħna nkunu tassew f'pożizzjoni li **noqogħdu aktar** fuq ix-xogħol imwettaq mill-awtoritajiet tal-awditjar tal-Istati Membri u fuq ir-riżultati tagħhom jew saħansitra li **nattestaw** il-valutazzjoni li jwettqu. Iżda għadna ma wasalniex sa dak il-punt. Naf li l-Kummissjoni għandha determinazzjoni qawwija biex tilhaq dan l-għan, u aħna neħtieġu sforzi kbar fil-livelli kollha biex nilhquh.

Għalfejn qed ninsisti daqshekk fuq il-Koeżjoni?

Dan huwa pjuttost sempliċi: għal bosta snin għamilna differenza bejn l-infiq li nqisu li huwa b'**riskju għoli**, pereżempju dak fil-qasam tal-Koeżjoni, u l-infiq li aħna nqisu li huwa b'**riskju baxx**. L-infiq b'**riskju għoli** fih żball materjali f'rata stmata ta' **4.9 %** (2018: 4.5 %).

Allura x'kien ġara fl-2019? Minkejja xi ftit differenzi żgħar 'l hemm u 'l hawn, li kienu aħjar jew agħar, ma kien hemm l-ebda bidla **fundamentali** fl-oqsma ta' politika sottostanti, u kien għad hemm dgħufijiet fil-kontrolli *ex post*.

Iżda kien hemm żieda (53 %) fil-**proporzjon** ta' nfiq b'riskju għoli, b'mod partikolari dak fil-qasam tal-Koeżjoni. Din mhijiex problema fiha nfisha – żieda fl-infiq fil-qasam tal-Koeżjoni hija tajba u mistennija. Hadd ma għandu jaħti għal dan. Iżda dan jimplika li l-biċċa l-kbira mill-popolazzjoni li awditjajna issa hija milquta minn żball materjali – l-iżball għalhekk huwa pervażiv. U dan huwa għalfejn - għas-sena finanzjarja 2019 - il-Qorti tal-Awdituri ddecidiet li toħroġ **opinjoni avversa** dwar l-infiq, aktar milli opinjoni kwalifikata bħalma għamlet fis-snin ta' qabel.

Dan **ma għandux** jittqies bħala xi tip ta' att tal-akkuża fil-konfront tal-Kummissjoni waħedha – wara kollox l-**awtoritajiet tal-Istati Membri** kollha jimmaniġġjaw bejn wieħed u ieħor 74 % tal-infiq tal-UE. Kull entità għandha rwol fil-katina, u s-simplifikazzjoni eċċessiva mhi se twassalna mkien.

Lanqas ma għandu jittqies bħala sinjal ta' xi **rigress** fil-ġestjoni wara tliet snin konsekuttivi fejn aħna stajna nagħtu opinjonijiet kwalifikati dwar l-infiq. Jekk tħarsu lejn is-sitwazzjoni ta' 10 snin ilu, għamilna ħafna progress, u **ma hemm l-ebda rigress**, iżda pjuttost **problemi strutturali persistenti** f'xi oqsma li jeħtieġ li jiġu indirizzati. Neħtieġu **regoli ċari u sempliċi** għall-finanzi kollha tal-UE - u neħtieġu wkoll **kontrolli effettivi** dwar kif il-flus qed jintefqu u dwar jekk ir-riżultati intenzjonati humiex qed jinkisbu.

Aktar importanti mill-konklużjoni jew mill-punt ewlieni tagħna huma r-realtà fil-prattika u l-konklużjonijiet tagħna għall-oqsma ta' nfiq differenti, li huma **varjati ħafna**, u nistedinkom biex tikkunsidraw dawn l-oqsma meta tnejju d-deċiżjoni tal-Parlament dwar il-kwittanza fil-ġimgħat u fix-xhur li jmiss.

Sinjura President, Sinjuri,

Qed inkellimkom fil-kuntest tal-istabbiliment tal-**perjodu finanzjarju li jmiss**. Aħna qed nistennew li l-infiq tal-UE kważi se jirdoppja fis-snin li ġejjin – għal darba, il-kelma “storiku” hemm imnejn ma tkunx dikjarazzjoni eċċessiva. Għalhekk, l-appell tiegħi lilkom huwa: ejja **nitgħallmu mill-esperjenza tagħna**, sabiex nistabbilixxu l-aħjar sistema possibbli kemm fil-QFP kif ukoll f'Next Generation EU. L-UE għandha opportunità unika biex tagħmel dan sew.

Għalhekk, ejjew **niproteġu l-interessi finanzjarji tal-UE** kontra l-irregolaritajiet u l-frodi – u naf li l-Kumitat CONT huwa l-alleat qawwi tagħna f'dan ir-rigward. Fl-2019, aħna bgħatna lill-OLAF 9 każijiet ta' frodi suspettata li ġew skoperti bħala parti mill-awditi li konna wettaqna, u nittama li se jkollna l-possibbiltà ta' relazzjonijiet mill-qrib b'mod simili mal-Prosekutur Pubbliku Ewropew hekk kif finalment isir operazzjonali, inizjalment fi 22 pajjiż. It-Trattati jirrikjedu li l-Istati Membri jkollhom **sistemi ġudizzjarji effiċjenti u indipendenti** biex jiproteġu bil-qawwi l-interessi finanzjarji tal-UE eżattament daqslikieku kienu l-

interessi finanzjarji nazzjonali, u naf bl-impenn tal-kumitat tagħkom li għen biex il-ġimgħa li għaddiet intlaħaq il-ftehim politiku importanti bejn il-koleġislaturi, li jinkorpora bosta mir-rakkomandazzjonijiet li l-Qorti kienet għamlet qabel fl-Opinjoni tagħha – u nifraħ b’mod partikolari lis-Sur Sarvamaa, li huwa l-korapporteur.

Ejjew nitgħallmu wkoll mill-esperjenza preċedenti billi nniedu l-perjodu finanzjarju l-ġdid **malajr kemm jista’ jkun**. Huwa ovvjament importanti li l-affarijiet isiru sew, iżda zommu f’moħħkom li sa tmiem l-2019, li hija s-sena ta’ qabel tal-aħħar tal-baġit attwali ta’ seba’ snin, kien tħallas biss 40 % tal-finanzjament maqbul tal-UE għall-perjodu ta’ seba’ snin, u xi Stati Membri kienu użaw inqas minn terz – tistgħu ssibu tabella sommarju għal kull pajjiż fl-Awditu fil-Qosor. Kif tistgħu taraw, id-diffikultà fl-**assorbiment ta’ fondi tal-UE** hija problema kontinwa fil-prattika, huma x’inhuma l-għanijiet jew ir-rekwiżiti stabbiliti fil-livell politiku. Dan ikkontribwixxa għal inflazzjoni tal-impenji pendenti, li laħqu EUR 298 biljun sa tmiem l-2019, u li se jkollhom jiġu indirizzati permezz ta’ miżuri xierqa, mhux biss għall-QFP attwali iżda wkoll għal dak li jmiss.

Sinjuri, u nikkonkludi hawnhekk,

F’dawn iż-żminijiet ta’ kriżi, l-Istati Membri u l-Kummissjoni Ewropea għandhom responsabbiltà tremenda biex jimmaniġġjaw il-finanzi tal-UE b’mod tajjeb u effiċjenti. Ir-rapport annwali tagħna, li għandi l-pjaċir niddiskuti magħkom illum, juri li huma meħtieġa **aktar sforzi**. U intom, bħala Membri tal-Parlament li ġejtu eletti direttament, għandkom **responsabbiltà kbira** fl-eżerċitar ta’ kontroll legiżlattiv u politiku biex tiżguraw li dan iseħħ.

Grazzi tal-attenzjoni tagħkom.